

## تازہ گوئی — ایک ادبی تحریک

تازہ گوئی کیا ہے؟ کب شروع ہوئی؟ کس طرح بڑھی اور پھیلی؟ کس طرح بگڑی اور ختم ہوئی؟ یہ سب وہ سوالات ہیں جن کا معین، نور قطعی، جواب کسی ایک جگہ نہیں ملتا۔ عبدالباقی نواز ندوی نے ماثر رحیمی میں کم و بیش پچاس مرتبہ اس کا ذکر کیا ہے لیکن یہ نہیں بتایا کہ یہ ہے کیا؟ شبلی نے شعرا لجم میں لکھا ہے:

”بابا فغانی کے بعد ایک طرز خاص پیدا ہوا۔ عبدالباقی رحیمی جو ایرانی ہے اس کو ”تازہ گوئی“ سے تعبیر کرتا ہے اور علامہ شبلی نے تسلیم کرتا ہے کہ اس کا بانی اور رہنما حکیم ابوالفتح تھا۔“ (شعرا لجم، ج ۲، ص ۷۱) عبدالباقی کے اصل الفاظ یہ ہیں:

”مستعدان و شعرا نوان این زمان را اعتقاد این است کہ تازہ گوئی کہ دریں زمانہ در میانہ شعرا مستحسن است و شیخ فیضی و مولانا عرفی شیرازی وغیرہ بان روش حرف زدہ اند باشارہ و تعلیم ایشان بود۔“ (ایشان سے مراد حکیم ابوالفتح گیلانی ہے)۔ (ص ۸۴۸ کلکتہ ایڈیشن)

ان عبارتوں سے یہ ظاہر ہوتا ہے کہ:

(الف) یہ طرز خاص بابا فغانی کے بعد پیدا ہوا۔

(ب) حکیم ابوالفتح گیلانی اس طرز کے محرک ہے، تھے اور شعرا نے ان کے اشارہ و تعلیم سے یہ طرز اختیار کیا۔

سوال پیدا ہوتا ہے کہ یہ طرز بابا فغانی نے خود ایجاد کیا؟ یا اس کے بعد کسی نے ایجاد کیا؟ بظاہر یہ معلوم ہوتا ہے کہ بابا فغانی نے ایک خاص روش پیدا کی جس کی پیروی بعد میں اور لوگوں نے کی۔ ہفت اقلیم میں لکھا ہے:

..... شاعر غزلیں و دروغزلیں روش نو اختر اے کرد، انشاوائے خراسان طرز فغانی را مخالفت کردند، بنا بران فغانی

ہرات و انگریز اشت و نزد سلطان یعقوب رفت و آنجا مورد التفات شایانہ شد و بہ خطاب بابائے شرا مخاطب گشت۔  
اس سے یہ معلوم ہوا کہ شعراے خراسان نے طرز فغانی کو پسند نہ کیا جس کی وجہ سے فغانی بغداد (عراق) چلا  
گیا جہاں اسے قبول عام حاصل ہوا اور دوسرے شعرا نے پیروی کی۔ چنانچہ ہم دیکھتے ہیں کہ میر علی شیر نے  
مجالس النفاٹس میں اس کا ذکر ایک سطر میں کیا ہے اور کہا صرف یہ ہے کہ "اوہم از شیراز است"۔  
اس کے بعد اس کا ایک ہی شعر درج کیا ہے۔ اس صورت حال میں، دوسرے سوال پیدا ہوتے ہیں،

اول: خراسان کے شعرا نے طرز فغانی کو کیوں پسند نہ کیا؟

دوم: شعراے خراسان کا اپنا طرز کیا تھا؟

بابا فغانی کے زمانے کے خراسان کا اہم ادبی مرکز ہرات تھا۔ میر علی شیر وزیر اور سلطان حسین بقیعرا فرزند  
تھا۔ تیموری شہزادوں سے بلکہ شہزادیاں بھی ادب و شعر میں ممتاز تھیں، بابر شاعر بھی تھا اور نقاد بھی تھا۔ یہ بھی  
ہرات کے ادبی مرکز سے متاثر تھا۔ اگرچہ بعض معاملات میں اس کی سائے آزاد ہے۔

خراسان دہرات کے شعرا کے بارے میں، میر علی شیر نے مجالس النفاٹس میں اور سام میرزائے  
تحفہ رسامی میں تفصیل سے لکھا ہے۔ ان میں جامی، آصفی، بنائی، ہلانی وغیرہ کو خاص اہمیت دی ہے، گویا  
یہی لوگ اس زمانے کے خراسانی طرز کے نمائندے تھے۔

یہ واضح رہے کہ عراق و خراسان کی یہ کش مکش خاصی قدیم معلوم ہوتی ہے۔ تذکرہ دولت شاہ میں اس  
کی بھلک بار بار نظر آتی ہے۔ اس نے خراسان، ماوراء النہر، سمرقند، عراق اور شیراز کے الگ الگ  
دبستانوں کا ذکر کیا ہے۔

دولت شاہ کی تنہریجات سے یہ ظاہر ہوتا ہے کہ خراسان میں سادگی نامقبول تھی۔ "خرنومی دور میں  
اغراق و اشتقاق کو بڑا قبول حاصل ہوا۔۔۔ اور صنائع بدائع پر خاص توجہ تھی" دولت شاہ ص ۱۵۵ء  
مگر تشبیہات میں اشیائے فطرت سے سوا حاصل کیا جاتا تھا۔ بعد کے دور میں ساری توجہ مبالغہ پر صرف  
ہوئی اور حقیقت سے بے بندان کا وصف خاص ٹھہرا۔ عراق اور خراسان کی شاعری کے امتیازات اپنی  
جگہ جو بھی تھے، تھے لیکن خراسان اور ماوراء النہر کی اپنی اپنی روش بھی تھی۔ ماوراء النہر کے شعرا، شرکت  
الفاظ، صوتی لطیفہ اور معانی کی رعب دار فضا کے قائل تھے۔

برہ حال عراق و خراسان کا یہ فرق ہمیشہ قائم رہا۔ فغانی کے زمانے میں ہرات کا ادبی ذوق اصولاً

اسی روش کے مطابق چل رہا تھا — یعنی توجہ زیادہ تر صنعت پر تھی، اور صحت مند تنقید نے اسی زمانے کی اس روش پر لے دے بھی کی ہے۔

بابر کہ خود بھی شاعر تھا، سلطان حسین بیقرا کے زمانے کی شاعری پر، کئی موقوفوں پر تنقید کرتا ہے، اس سے اس دور کے رجحانات کا پتہ چلتا ہے۔ آصفی کے متعلق لکھتا ہے: ”شعر او از رنگ و معنی خالی نیست“ بنائی کے بارے میں کہتا ہے: ”ور غزل او رنگ و حال ہر دو نیست“

ان دونوں اقتباسات میں ’رنگ‘ کا لفظ بڑا پر معنی ہے جو ایک جگہ معنی کی ضد ہے اور دوسری جگہ حال کی۔ اس سے ظاہر ہوتا ہے کہ بابر کا ادبی ذوق جہاں معنی اور حال (جذبات کی سچائی) پر زور دیتا ہے وہاں رنگ کو بھی غیر معمولی بلکہ فائق اہمیت دیتا ہے اور رنگ سے مراد، بیان کا حسن اور اسلوب کی شان ہے۔ یہ بابر کے ذاتی خیالات ہیں اگرچہ فطری طور پر دوسرے لوگ بھی مانتے ہوں گے۔ جذبات کی سچائی اور اسلوب کی شان کے ساتھ ساتھ واقعتاً کو بھی وہ بڑی اہمیت دیتا ہے۔ ہرات کا ایک شاعر ہلالی اپنی مثنوی شاہ و گدا میں یہ غلطی کہہ بیٹھا تھا کہ شاہ کو معشوق اور گدا کو عاشق قرار دے دیا۔ اس پر بابر بگڑ کر کہتا ہے ”یہ کیا مذاق ہے؟ پچھلے شاعر تو اپنی عاشقانہ مثنویوں میں مرد کو عاشق اور معشوق کو عورت کہتے رہے ہیں۔ مگر ہلالی کو دیکھو کہ اس نے درویش کو عاشق اور بادشاہ کو معشوق بنا دیا۔ . . . گویا بادشاہ کو ”فاحشہ“ بنا دیا۔“

اس سے یہ ظاہر ہوتا ہے کہ بابر، شاعری میں اضافی اختراع و تصرف کے مقابلے میں اصلیت و واقعیت پر خاص نظر رکھتا ہے اور اسے ہرات کے اس شاعر کی یہ روش پسند نہیں آئی کہ اس نے ایک ایسی بات فرض کر لی جسے زمانے کا مجلسی معیار اچھا نہیں سمجھ سکتا۔ ممکن ہے اس رائے میں بابر کی شاہانہ رنگ بحیثیت بھی پھراک رہی ہو۔ ورنہ بادشاہوں کو معشوق بنانے کی رسم تو موجود ہی رہی ہے مثلاً تیموری شہزادے بایسنغر مرزائے اپنے ایک شعر میں خود کہتا ہے:

گدائے کوئے خوباں بایسنغر

گدائے کوئے خوباں بادشاہ

یہ صحیح ہے کہ یہاں گدائی میں بھی بادشاہانہ لطف ہے تاہم بادشاہ نے خود کو گدائے کہہ کر بھی تو اپنی حیثیت عرفی کو گرہ لیا ہے۔ بابر کو یہ بھی گوارا نہیں۔

مقصود یہ ہے کہ ہرات کا ادبی ذوق اس زمانے میں چند اوصاف پر خاص توجہ دیتا تھا۔ مثلاً رنگ اسلوب یعنی بیان کا حسن، اور معانی میں دور کے مضامین — ہرات (خراسان) کی شاعری عبارت انہی اوصاف سے تھی۔

فغانی کے متعلق ہم دیکھ چکے ہیں کہ اس نے شاعری میں ایسی روش اختیار کی جو شعرائے خراسان میں مقبول نہ ہوئی۔ ظاہر ہے کہ وہ کوئی ایسی روش ہوگی جو ہرات (خراسان) دستان کے مذکورہ اوصاف سے مختلف ہوگی۔

فغانی کے کلام کا مطالعہ یہ ظاہر کرتا ہے کہ اس کے نزدیک شاعری کا اصل مقصد جذبات کا موثر اظہار ہے، اسلوب بیان کو اس کے تابع سمجھتا ہے۔ اسلوب تو مضمون کے پیچھے پیچھے قدرتی طور پر خود بخود آجاتا ہے۔

اس کی مزید تشریح کے لیے ان شعرا کا ذکر مفید ہوگا جنہیں فغانی کا مقلد سمجھا جاتا ہے۔ مخزن الغراب میں وحشی یزدوی کے بارے میں لکھا ہے:

”وے طر زبا فغانی شیرازی اختیار نمودہ، و شوخی..... براں افزودہ..... و از زبان عشق آگاہ است“

لہذا کلام او مقبول خاص و عام است۔“

یہ لہجی کہا گیا ہے کہ اس کے کلام میں شوخی، طراچی، اور ادابتی کے خصائص ہیں۔ ان اصطلاحوں کی صحیح نوعیت کیا ہے میں ابھی فیصلہ نہیں کر سکا۔ بہر حال مذکورہ بالا اقتباس کے دو حصے قابل غور ہیں۔ اول: شوخی براں افزودہ۔ دوم: از زبان عشق آگاہ است۔ یہ شوخی کیا ہے؟ اور زبان عشق سے کیا مراد ہے؟ اس بحث کو سر دست ملتوی کر کے کچھ اور اقتباسات ملاحظہ کیجئے۔

نہاوندی نے مائثر رحیمی میں نظری کے بارے میں لکھا ہے: ”مقتداے شاعران سخن دان و پیشواے عاشقان صادق بیان“۔ یہ آخری فقرہ، تقریباً وہی ہے جو اوپر دوسری طرح یوں آیا ہے ”از زبان عشق آگاہ است۔“

صاحب مخزن الغراب نے نظری کے بارے میں لکھا ہے:

”وے طر زبا فغانی را اختیار نمودہ و آل رویہ را بجد کمال رسانیدہ، کلامش نہایت رقیق بیخنگی و برشتنگی واقع شدہ

ہرچہ از عذوبت نزاکت لطافت گویند دارد۔“

یہ معلوم نہ ہو سکا کہ صاحب مخزن، طرز یا باغخانی کو ان اوصاف سے کوئی الگ شے کہہ رہے ہیں یا ان اوصاف کو اس طرز کا حصہ قرار دے رہے ہیں۔ بہر حال یہ واضح ہے کہ نظیری کے نال وء رقت کا وصف دیکھتے ہیں۔ اور رقت سے مراد ایسا مضمون اور ایسا بیان ہے جس سے میٹھا میٹھا درو پیدا ہو۔ اور یہ بھی وہی بات ہے جو ”از زبان عشق آگاہ“ کہہ کر مصنف پہلے بیان کر چکا ہے۔

مبتلا نے نظیری کے سلسلے میں اسی بات کو یوں ادا کیا ہے،

”کاش مستغان دابے اختیار از خویش می برود بر جراحت دل درو در مندان نمک اضطراب می ریزد“ بحوالہ شے خانہ

گویا نظیری کے عاشقانہ کلام میں درو در رقت کے عناصر بدرجہ اتم پائے جاتے ہیں اور اس کی وجہ یہ ہے کہ وہ سچے عاشقانہ جذبات کا اظہار کرتے ہیں اور اس کے لیے فطری اور موثر زبان و بیان استعمال کرتے ہیں۔ صنعت اور تکلف سے دور رہتے ہیں اور واردات قلبی کا راست اظہار کرتے ہیں، ایسا معلوم ہوتا ہے کہ طرز فغانی کا شان میں بطور خاص مقبول ہوئی۔ چنانچہ نظیری کے علاوہ مسیح کاشی نے بھی خاص اثر قبول کیا اور یا باغخانی کے دیوان کا جواب لکھا (شے خانہ ص ۳۶۲)۔ یہی حضرات کم و بیش اس طرز کو فروغ دینے والے ہیں۔ (دیگر مستحقین کے لیے دیکھیے شعرا جمع ج ۳۔ ص ۲۸)۔

اب یہ بات صاف ہو گئی کہ فغانی نے ہرات کی روش کے برعکس، شاعری (یعنی غزل) میں سچے عاشقانہ جذبات کے اظہار کو مرکزی اہمیت دی اور اس کے لیے (صنعت اور تکلف سے آزاد) موثر اور راست بیان کو رواج دیا۔ تازہ گوئی کی شاخ اسی شجر سے چھوٹی۔

یہ میرے لیے محاسبات ہے کہ لفظ تازہ گوئی کا رواج سب سے پہلے کب ہوا۔ معنی تازہ کی اصطلاح تو پہلے بھی تھی اور بہت بعد تک موجود رہی، لیکن تازہ گوئی کی اصطلاح کب ایجاد ہوئی، میں اس کے بارے میں کچھ کہہ نہیں سکتا۔ تاہم تازہ گوئی کی اصطلاح اپنے نئے مفہوم میں، تاثر رحیمی میں بڑے وثوق سے استعمال ہو رہی ہے، ممکن ہے کہ شان میں سب سے پہلے اس کا استعمال ہوا ہو۔ یہ معلوم ہے کہ نظیری نے کاشان میں کچھ زمانہ گزارا جہاں تازہ گوئی شاید سب سے پہلے وجود میں آئی۔ نہاوندی اس کو ابو الفتح کا فیض قرار دیتا ہے مگر یہ معلوم نہ ہو سکا کہ ابو الفتح گیلانی نے اس طرز میں سوز و گمناہ کا نامہ انجام دیا۔ ممکن ہے اس کی ناقدانہ آرا نے شعر کو متاثر کیا ہو جس طرح خان آرزو کی تنقیدوں نے میر و سودا کے زمانے کے شعر کو متاثر کیا۔

معاظہ کچھ بھی ہو، یہ واقعہ ہے کہ اکبری، جہانگیری دور میں تازہ گوئی بڑی مقبول تھی۔ مآثر رحیمی میں نوعی کے متعلق لکھا ہے:

”در میان مستقدان تازہ گوئی شہرت دارد۔“ (ج ۳، ص ۸۰۷)

پھر لکھا ہے:

”مستقدان و شہسازان این زمان را اعتقاد این است کہ تازہ گوئی کہ درین زمانہ در میان شہر استغن است و شیخ فیضی و مولانا ناعانی شیرازی وغیرہ بال دوش حرف زدہ اند بشاعر و تعلیم انشان (ابوالفتح گیلانی) بودہ“

(۲۳، ص ۸۲۸)

کامی ہرزواری اور بقائی کو بھی تازہ گو قرار دیا گیا ہے (ایضاً ۸۶۳، ۸۸۷) جسمی کے سلسلے میں لکھا ہے:

”کلامش از خامی و لغو و سارعیوب کہ در کلام تازہ گو یاں این زمان باشد مبر است۔“ (ایضاً ۹۲۸)

(مراود شاید یہ ہے کہ راست اور بے تکلف اظہار میں جو خرابیاں پیدا ہو جاتی ہیں اور اسلوب کی نوک پلک کے بارے میں جو غفلت ہو جاتی ہے جسمی کا کلام اس سے پاک تھا)۔ جسمی کے خصائص کلام کے ضمن میں لکھا ہے:

”مولانا اشار مشکو و دقیقہ بسیار است۔“ (ایضاً ۲۲۹)

گویا اس کے کلام میں بیان کی بچیدگی اور استعارہ وغیرہ کے اشکال زیادہ تھے۔ جو ذہن پر زور ڈالنے ہی سے سمجھ میں آسکتے ہوں گے۔

ملا شیرازی ”برادر ثقی“ کو بھی تازہ گو یاں میں شمار کیا گیا ہے۔ اور لکھا ہے:

”چنانچہ شکلی... نظیری... عری سخنان اور ابراقران تریح نہادہ، اعتقاد تمام بہ تازہ گوئی و نادرسختی او

دانتند۔“ (ایضاً۔ ص ۹۸۰)

تکلی کے بارے میں لکھا ہے:

”خود را از تازہ گو یاں و شیریں سخنان این زمان می دانند و بر سختی و جلی اشعار متاخرین اطلاع دارد۔“ (ایضاً ۱۰۲)

قبلاً بیگ کو بھی تازہ گو یاں میں شمار کیا ہے۔

صدیقی کے متعلق لکھا ہے:

”مولاناھمدی تہمتی طرز متاخرین می کند — از تازہ گوئیوں و نوآمدگان این زمان ..... (۱۱۲۹۵) اسے عربی کا متضاد کہا گیا ہے۔“

میر غزوری کے تذکرے میں لکھا ہے کہ وہ کاشان سے ہے۔ اور اس کی نادرہ گوئی و شیریں سخن مشہور ہے (۱۱۳۳۳-۱۱۳۶۰)

طبعی کے بارے میں لکھا ہے:

”و طرز تازہ کہ در میانہ مستعدان این زمان است بغایت نیکو تہمتی می کند و سلیقہ عالی دارد (۱۲۱۲) مولانا نادرہ گیلانی کے متعلق لکھا ہے:

”الحق شاعر سے تازہ گوئی و نادر سخن است و بتازہ گوئی در میانہ موزونان اشتهار دارد“ (۱۲۶۷)

وحشی کو بھی تازہ گوئیوں میں شمار کیا ہے (۱۲۸۹) حیدری اور لسانی کے بارے میں لکھا ہے کہ وہ متاخرین کی روش تازہ گوئی کو پسند نہ کرتے تھے (۱۳۲۷)۔

مولانا تسلی، عبد الباقی، تائبینی اور فہمی کو بھی تازہ گوئیوں میں شمار کیا گیا ہے۔

تغیب کی بات یہ ہے کہ نظیری کے ذکر میں تازہ گوئی کا ذکر نہیں کیا۔ اس کے سلسلے میں لکھا ہے:

”ابداع معانی غریبہ و مضامین متشکلہ ..... پیشوئے عاشقان صادق بیان، ....“

اور اس کے خلاف رسمی شاعر کا یہ بھویہ شعر لکھا ہے:

لباس لفظ شو و رنگ در بر معنی گئے کہ بکر معانیش بغلند چادر

اور کہا ہے کہ بعض عراق و اسے نظیری کی غزل کو عربی کی غزل سے بہتر قرار دیتے تھے اور بعض برابر سمجھتے تھے۔

اس کے مقابلے میں عربی کے متعلق بہت کچھ لکھا ہے اور کہا ہے کہ ”اد محترع طرز تازہ ایست

کہ احوال در میانہ مردم معتبر .....“

”چندان ابداع معانی غریبہ و مضامین عجیبہ و ابیات عارفانہ عاشقانہ کہ او کردہ هیچ کس نکرد۔“

اس کے نزدیک گوئی عربی تازہ گوئی کا موجد ہے۔ پھر یہ بھی لکھا ہے کہ لوگ اس کی تقلید کرتے تھے اور

اس کی تازہ گوئی کا عراق، فارس اور خراسان میں بہت پورا تھا اور سب لوگ اسے افضل مانتے تھے۔

عربی کے متضاد بلندے کسی کو انکار نہیں مگر یہ تسلیم کرنا مشکل ہے کہ وہ تازہ گوئی کا محترع تھا البتہ یہ

لکھا جاسکتا ہے کہ وہ بھی تازہ گو تھا اگرچہ اس کی اپنی ایک خاص طرز بھی تھی۔  
حسین شنائی کی بھی بہت تعریف کی ہے البتہ یہ لکھا ہے کہ اس میں ”نارسانی لفظ“ کا عیب تھا یعنی  
الفاظ معانی کا ساتھ نہ دیتے تھے۔

علمی اور ملک قومی کو بھی تازہ گو یاں میں شمار کیا ہے۔ نوعی خوبوشانی کے سلسلے میں لکھا ہے کہ وہ تازہ گو  
تھا لیکن ”سخن اور اشترگر کہ نہی گو یئند“ — یعنی اس پر حسن بیان کی طرف سے غفلت کا الزام تھا۔  
ان بیانات سے یہ معلوم ہوا کہ نظیری، عربی، شکبلی، علمی وغیرہ دور الہبری جہانگیر کی کے تازہ گو شاعر  
تھے — اور بقول علامہ شبلی ابوالفتح گیلانی اس طرز کے رہنما تھے — اور اس طرز کی ابتدا بابا  
فغانی نے کی۔ یا بقول ننادندی، عربی نے۔

یہاں تک تو درست معلوم ہوتا ہے مگر یہ امر بظہر بھی مشتبہ رہا کہ طرز تازہ گوئی کے خصائص کیا تھے، علامہ  
شبلی فارسی شاعری کے بہت بڑے مزاج دان ہیں مگر وہ بھی کوئی واضح تصور پیش نہیں کر سکے۔  
فغانی اگر اس طرز کے موجد ہیں تو ان کے کلام کے خصائص کو تازہ گوئی کا ابتدائی نقش سمجھنا چاہیے۔  
شبلی کی نظر میں فغانی کے خصائص وہی ہیں جن کا شمار متاخرین کے سلسلے میں کیا گیا ہے، یعنی:

۱۔ جو بات کہتے ہیں سچ دے کر کہتے ہیں۔

۲۔ اکثر مضامین کی بنیاد الفاظ پر اور صنعت ایہام پر ہے۔ یعنی لفظ کے لغوی معنی کو ایک حقیقی بات  
قرار دے کر اس پر مضمون کی بنیاد قائم کرتے ہیں۔

۳۔ استعانات کی نزاکت اور جدت تشبیہ، اور زبان میں تکلفات کا پیدا ہونا۔

۴۔ اس زمانے میں الفاظ کی نئی تراشیں اور نئی نئی ترکیبیں پیدا ہوئیں۔ نشر کدہ، مرہ کدہ وغیرہ اس  
سے زیادہ یہ کہ ایک بڑا خیال ایک پھوٹے سے لفظ سے ادا ہو جاتا ہے۔ (دشترالجم جلد ۲)

شبلی کہتے ہیں کہ یہ متاخرین اور نازک خیالوں کا دور ہے لہذا فغانی جو اس دور سے متعلق ہیں اسی قسم کی شاعری  
کرتے تھے لیکن راقم اس بیان سے متفق نہیں یہ خصائص عام متاخرین کے سلسلے میں تو درست ہو سکتے  
ہیں۔ مثلاً اگر ہم جلال اسیر اور شوکت بخاری تک کو بھی اس دور میں شریک سمجھ لیں لیکن تازہ گوئی کے خصوصی  
اعتیازات یہ معلوم نہیں ہوتے کیونکہ ان میں سے بعض فغانی، نظیری اور رضی کے خصائص نہیں سمجھے جاسکتے  
اگرچہ حال حال ان کے یہاں بھی ہو سکتے ہیں۔



مسئلے حد شکل ہے۔ اور شبلی نے بھی جو کچھ لکھا ہے انھیں مشکلات کے زیر اثر لکھا ہے۔ میں بھی خاصی محنت کے باوجود بڑی حد تک قیاسی باتیں ہی لکھ رہا ہوں، تاہم قیاسات کی بنیاد شاید محکم ہوگی۔

حافظ کی شاعری کو معراج کمال سمجھ کر بات کو آگے بڑھائیے۔ حافظ کے خصائص یہ تھے:

۱۔ حافظ نے مطالب میں مجاز و حقیقت کو یوں باہم ملا دیا کہ قاری اس کے کلام سے اپنے اپنے مذاق کے مطابق غلط ظہور سکتا ہے۔

۲۔ اس کے مضامین تصوف عام عاشقانہ مضامین سے الگ نہیں کیے جاسکتے۔

۳۔ حسن بیان اور مضمون میں اس طرح ہم آہنگی پیدا کی کہ تکلف کا شائبہ تک نظر نہیں آتا۔

بیان کے عمدہ پیرائے اور مضامین کی بلندی ان کی ایک اہم خصوصیت ہے۔

۴۔ زندگی کے مضامین کو جذبات عاشقانہ کے ساتھ اس طرح ملا کر پیش کیا کہ حافظ کی شاعری محض عاشقانہ شاعری نہیں رہی بلکہ زندگی کے وسیع تر دائرے کی ترجمان بن گئی، اس میں ہر قسم کے مضامین، مؤثر انداز میں بیان ہوئے ہیں اگرچہ ہر مضمون سنجیدہ ہے، ابتذال نہیں آنے پایا۔

۵۔ اس کے نزدیک زندگی کی حقیقت بے ثباتی ہے مگر زندگی کا رویہ خوش دلی ہے، یہ حافظ کا خاص مضمون ہے جو سارے دیوان میں پھیلا ہوا ہے۔

۶۔ سچائی کلام حافظ کی اہم خصوصیت ہے۔

۷۔ تاثیر اور روحانی تریخ، کلام حافظ کا خاصہ ہے۔

ان خصائص کی بنا پر حافظ کا کلام مقبول عام و خاص ہوا۔ اس میں جو مختلف عناصر حسن و خوبی دیا بقول بابر تنگ و مہنی) تھے ان کے امتزاج کی وجہ سے ہر ذوق کے لیے اس میں کشش کے سامان تھے۔ تقلید کرنے والوں کے لیے یہ امتزاج ممکن نہ ہوا۔ اگر کوئی ایک عنصر کی تقلید کرتا تو دوسرا رہ جاتا۔ تصوف پر آتا تو کلام میں صاف صوفیانہ نظر آتا۔ مجازی عشق کے معاملات کی گفتگو کرتا تو یہی مجازی مضامین سطح پر ابھرے ہوئے نظر آتے۔ انھیں کاوشوں اور کوششوں کے اندر سے وحشی یزدی اور شرف جہان اردو کی وحشت یا صنیعہ سامنے آئے ہیں۔ جن کا طرہ امتیاز صفاہندی اور وقوع گوئی تھیں۔ یہی گویا ناکامی کا اعلان تھا یعنی ایک ہی موضوع پر تعدد!۔ ہرات کی شاعری میں جامی کا رنگ دیکھیں۔

مجاز کے مطالب بالکل کھوکھے معلوم ہوتے ہیں جامی کا رجحان صوفیانہ مضامین کی طرف ہے مجاز کی شاعری پھیل چکی ہے۔ ان کے کلام کا اصلی انداز صوفیانہ ہے۔

حافظ نے زندگی کے ہر مضمون کو جو جذباتی سطح پر سوچا جاسکتا تھا، غزل میں پیش کرنے کا اسلوب اختیار کیا تھا مگر وقوع گو شرف جہاں قر و نی کے یہاں غزل محض عشقیہ مضمون کا سانچہ بن گئی، اخلاقی مجلسی مضامین غائب ہو گئے۔ ادھر جامی کے یہاں اخلاقی مضامین ہیں مگر بے مزہ۔ زندگی کے دوسرے جذباتی مواقع کو انھوں نے بہت کم پھیرا ہے۔ اس طرح غزل کی ہمد رنگی جس کو حافظ نے کمال تک پہنچایا تھا دو ہر بات تک پہنچنے پہنچنے تک ایک طرف اور ایک مضمون چیز بن گئی۔ اور شاعری پرانے موضوعات کی تکرار تک محدود ہو کر رہ گئی۔

عرض کر چکا ہوں کہ حافظ نے شاعری کا جو نمونہ قائم کیا اس کی تقلید آسان کام نہ تھی اور جن شاعروں نے تقلید کی بھی وہ بھی ناکام رہے۔ نتیجہ یہی ہوا کہ رنگ حافظ کے سوا ہر رنگ بے رنگ رہا۔ اوپر یہ ذکر بھی آچکا ہے کہ جامی کے کلام میں حافظ کی نمود ہو ہی نہیں سکی۔ ان کے کلام سے صاف ظاہر ہو رہا ہے کہ مجاز و حقیقت کی کامیاب آمیزش نہیں کر سکے، ان کی غزل میں تصوف کا رنگ صاف نمایاں ہو جاتا ہے، پھر معشوق کی رہائش میں مبالغے کی صورت ایسی پیدا ہو جاتی ہے جو انسانی حسن سے زیادہ محبوب حقیقی کے حسن سے متعلق معلوم ہوتی ہے۔

اس کے مقابلے میں جو شعر ا مجاز کی مذاق کے تھے وہ اتنے کھل کر مجازیت پر اتر آئے کہ ابتداء کا رنگ پیدا ہو گیا۔ جہاں ابتداء پیدا نہیں ہوا وہاں محض معاملہ بندی اور وقوع گوئی رہ گئی ہے جو دیر تک متاثر نہیں کر سکتی۔ زندگی کے وسیع تر مضامین جو حافظ کے یہاں تھے ان کا بگڑا ہوا عکس بھی کمین نظر نہیں آتا۔

ان حالات میں تازہ گوئی کی تحریک، رنگ حافظ کے احیاء کی آرزو سے پیدا ہوئی۔ تکرار کی مجبوری صاف ہو تو عرض کروں کہ اسلوب میں حافظ نے بیان کے حسن پر خاص نظر رکھی لیکن صنعت گری نہیں کی بے تکلفی اور بے ساختہ پن کلام حافظ کے امتیازی اوصاف ہیں انھوں نے جو پیرائے اختیار کیے بے حد حسین ہیں مگر یہ حسن صنائع بدائع کی وجہ سے۔ تکلف پیدا نہیں کیا، اس کے مقابلے میں ہرات کے دور میں صنائع کے زور سے، اور بے تکلف حسن پیدا کرنے کی کوشش ہوئی اور بے ساختگی تقریباً مفقود

ہو گئی۔ تازہ گوئی اس طرز یا روش کے خلاف بغاوت تھی۔

بابا فغانی نے سب سے زیادہ اسی بے ساختگی پر زور دیا۔ ان کے کلام میں حافظ کی سی ہمہ رنگی نہیں مگر صنعت گری کا میلان بھی نہیں۔ انھوں نے جو مطالب ادا کیے روزمرہ کی زبان میں ادا کیے اور اس طرح جیسے کوئی بات چیت ادا کرتا ہے۔ اسی کو شبلی نے یوں ادا کیا ہے کہ ”جو بات کہتے تھے، پیچ دے کر کہتے تھے اور خیال کی کئی کڑیاں پھوڑ دیتے تھے۔“ یہ خصوصیت اس لیے پیدا ہوئی کہ وہ لکھ نہیں رہے تھے گویا بولی رہے تھے اور قاعدہ ہے کہ بات چیت کرنے والا بعض اجزائے کلام کو ترک کر دیتا ہے یہ سمجھ کر کہ سادہ ان اجزا کو خود اپنے تختیل میں دہیا کرے گا۔

غرض فغانی اور ان کے مقلدین نے بیان کو صندت کی قید سے نجات دلائی اور مضمون کو براہ راست ادا کرنے کی رسم تازہ کی۔ یہی تازہ گوئی ہے۔

نظری، عرفی، شکیبی وغیرہ تک، غزل میں معاملے کا راست بیان آچکا تھا۔ مگر اکبری دور کے ذہن و ذوق نے اس ایک مضمون شاعری کو کافی خیالی نہیں کیا۔ اس ذوق کی تشفی کے لیے اسے پوری زندگی کی وسعت اور خیالات کی تازگی کی ضرورت تھی۔ اس کے علاوہ عقلی مطالب کی جستجو بھی اس دور کا خاصہ ہے۔ شاعری میں تازگی اور وسعت کی یہ صورت خواہ ابوالفتح نے پیدا کی ہو یا کسی اور نے۔ اکبری جہانگیری دور کی زندگی طلب روح کا لازمی تقاضا بھی یہی تھا۔ اس تقاضے کو پورا کرنے کے لیے دبستان ہرا سے احمد راز اور رنگ حافظ کی طرف بازگشت لازمی تھی چنانچہ نظری وغیرہ شعوری طور پر ادھر متوجہ ہوتے نظر آتے ہیں :

تا اقتدا بحافظ شیراز کردہ ایم

منظور یار گشت نظری کلام ما

نظیری نے ”پیرہری“ کی سادہ بیانی کا بھی ذکر کیا ہے۔ بین تقلید حافظ ہی کی ہے۔ ہر چند کہ رنگ حافظ پیدا ہو نہیں سکا۔

اس سے یہ نتیجہ نکالنا مشکل نہیں کہ تازہ گوئی خصوصاً اکبری جہانگیری زمانے میں، رنگ حافظ کی طرف رجعت اور بازگشت سے عبارت ہے۔ یہ سبک ہندی کی روش تھی، قیچ نہیں ٹھکا جیسا کہ ہاشم رضی امرتب دیوان جامی نے خیال کیا ہے بلکہ شاعر کی کو پھر زندگی کے قریب لانے اور اسلوب اظہار کو تکلفات سے

آزاد کرنے کی ایک کوشش تھی۔ یہ ایک کوشش تھی رنگ حافظ کے اسحاق علیؒ۔ یہ اور بات ہے کہ یہ شعر اس میں کامیاب نہیں ہوئے اگرچہ اتنی کامیابی ضرور ہوئی کہ انہوں نے شاعری کی ایک نئی روش ایجاد کی جس کے مضامین میں زندگی کی سی ہمہ رنگی اور جس کے اسلوب میں راست بیانی اور سچائی اور بے تکلفی کا ایک خاص رنگ آگیا ہے۔

تازہ گوئی کی بنیادی خصوصیات یہی ہیں۔ یہ شاعری علم کے زور سے نہیں چلی بلکہ سچے جذبات کی طاقات سے آگے بڑھی۔ یہ صحیح ہے کہ والدہ داغستانی کو یہ بات اچھی نہیں لگی۔ اس نے افسوس ظاہر کیا ہے کہ شاعری اور علم میں فاصلہ ہو گئے ہیں (تذکرہ والدہ داغستانی، مگر شاعری کے لیے علم اتنا ضروری نہیں جتنی جذبے کی سچائی لازمی ہے، اور تازہ گوئی میں سچے جذبات بنیادی ہیں۔

اکبری جہانگیری دور کے تازہ گو شاعر میں قدر مشترک ہی اوصاف ہیں لیکن ہر شاعر کا ایک انفرادی دائرہ بھی ہے مثلاً نظیری کے یہاں جذبات محبت کا بے تکلف بیان، عرفی کے یہاں استعارہ، مضمینی کے یہاں سیمپانی ترکیب، مائر جمعی میں حسین شنائی کی بڑی تعریف آئی ہے مگر معلوم نہیں اس کا کیا خاص رنگ ہو گا۔ قیاس مکتا ہے یہ مشترک باتیں ضرور ہوں گی اور اپنا بھی کوئی رنگ ہو گا۔

تازہ گوئی کے خلاف دو چار شکایتوں کا ذکر مائر جمعی میں آیا ہے۔ ایک تو "تارسائی لفظ" کی شکایت ہے۔ اس سے مراد یہ ہے کہ ان شعرا کے یہاں الفاظ بعض اوقات اشارے بن جاتے ہیں اور مطلب سمجھنے میں ذرا وقت ہوتی ہے۔ ممکن ہے یہ اعتراض صحیح ہو مگر یہ اسی طرز کا نتیجہ ہے جس کا ذکر اوپر آچکا ہے شاعر بات چیت کا اسلوب جب بھی اختیار کرے گا اس میں اشاریت کا آنا لازم ہے۔

ایک اعتراض یہ بھی ہے کہ ان شعرا نے سکہ بند مضامین غزل کو چھوڑ کر ہمہ رنگ مضامین ادا کیے، مگر میں کہہ چکا ہوں کہ یہ عیب نہیں خوبی ہے، تاہم یہ صحیح ہے کہ بعض اوقات یہ شعرا عشقیہ مطالب میں مبتدال کے مرتکب ہو جاتے ہیں۔ اور وہ وقار قائم نہیں رکھ سکتے جو شیوہ حافظ ہے اسی طرح زندگی کے مضامین میں معمولی اور پیش پا افتادہ مضمون شامل کر دیتے ہیں۔ حقائق بلند

لے، ایرانی نقادوں کی یہ عادت ہے کہ وہ جس روش کو اچھا نہیں سمجھتے اسے سبک ہندی کہہ دیتے ہیں۔ تعجب ہے کہ دیوان جامی کے مرتب ہاشم رضی صاحب نے جامی کو سبک ہندی کا بانی قرار دیا ہے۔ اور تازہ گوئی کو ایک روش توحید قرار دے کہ جامی کو اس کا تقاضا اولیٰ کہا ہے (دیکھیے مقدمہ دیوان جامی طبع ایران مرتبہ ہاشم رضی صاحب)۔

پر قادر نہیں ہوتے۔

یہ شعر اپنی تشبیہات کا مواد جس دنیا سے لیتے ہیں وہ بھی معمولی اور عام ہے۔ اس کی وجہ سے ان کی شاعری کی فضا عام زندگی کے قریب ہو جاتی ہے مگر بعض اوقات اس میں فردمانگی مضمر کا عیب پیدا ہو جاتا ہے۔ یعنی اس فردمانگی سے بچا ہے مگر معمولیات کی تشبیہیں اور استعارے اس کے یہاں بھی موجود ہیں۔

ان عیوب — یا خصائص کے باوجود تازہ گوئی نے اپنے زمانے میں بڑی مقبولیت حاصل کی — ماثر رحیمی کے مصنف کا خیال یہ ہے کہ طالب آملی پہلا شخص تھا جو اس روش سے الگ ہوا — طالب آملی کی خصوصیت یہ ہے کہ اس نے استعاروں میں نازکی اور پچیدگی پیدا کی۔ اس کے استعارے تامل اور غور کے محتاج ہو گئے۔ یعنی اس نے مدعا سے زیادہ اسلوب کی طرف توجہ کی اور جذبے کی بچائی سے زیادہ بیان کو اہمیت دینی شروع کی۔

تازہ گوئی کی اصطلاح طالب کے بعد بھی ملتی ہے مگر اس کا مفہوم الگ صورتیں اختیار کرنا نظر آتا ہے۔ بعض لوگ غلطی سے خیال بانی اور مضمون آفرینی کو بھی تازہ گوئی قرار دے رہے ہیں مگر یہ صحیح نہیں — یہ تو تازہ گوئی کی ضد ہے۔

کلمات الشعراء سرخوش اور مرآة الخیال شیر خاں میں جا بجا ”معنی تازہ“ اور ”معنی یابی“ کی اصطلاح ملتی ہے مگر یہ واضح رہے کہ ان دونوں کا تعلق مضمون آفرینی سے ہے نہ کہ تازہ گوئی سے مضمون آفرینی کا مطلب ہے ایسا مضمون پیدا کرنا جس کی بنیاد کسی استعارے پر ہو بر بنائے مبالغہ، اس طرح کہ وہ حقیقت سے بعید ہو جائے بلکہ اس کی ضد بن جائے پس اس کا تازہ گوئی سے کوئی تعلق نہیں — اسی طرح تازہ گوئی کو بیک ہندی کہہ کر غلط بحث پیدا کرنا بھی صحیح نہیں — سبب ہندی کے اپنے خصائص ہیں مگر اس موضوع پر کسی اور موقع پر قلم اٹھاسکوں گا۔